



Patrimonju kbir ta' statwi u ničeċ fil-Mosta

(I-ewwel parti)

Minn Nicholas GRECH

Imxerrda madwar il-Mosta, l-aktar fil-parti l-antika tar-rahal, insibu 'l fuq minn mitt statwa, minn f'ničeċ jew fuq xi mensola f'xi kantuniera jew faċċata ta' xi dar, minn aktar imponenti fuq xi pedestall jew fuq xi cinta ta' bejt, minn sbuzzati ftit 'il barra mill-ħajt (rilljievi), u oħra. Skont l-aħħar ktieb li ħareġ fuq in-ničeċ u statwi ta' Nikol Ciantar fl-2013, il-Mosta tinsab fil-ħames post, bl-akbar konċentrazzjoni tkun f'Hal Qormi (bi 223 statwa), segwita minn Birkirkara (185¹), ir-Rabat Malta (180), ir-Rabat Għawdex (141). Warajhom jiġi r-raħal tagħna b'suppost 138 statwa, qisu fl-istess ilma tal-Belt (127) u ta' rħula oħra ferm eqdem bħal Haż-Żebbug (127), is-Siggiewi (126), iż-Żejtun (123), waqt li lill-matrici n-Naxxar (69), jghaddihom bi kważi d-doppju.

Madankollu, dan il-ktieb ġieli jinkludi anki statwi li jkunu sempliċiment f'xi parapett ta' dar u fil-każ tal-Mosta waħda minnhom hi miktuba tliet darbiet taħbi titli differenti! Iżda mir-ričerka li għamilt, sibt tal-anqas 119 statwa ta' ċerta portata u ġejt bejn ħaltejn ninkludix statwi minuskoli ta' xi filata u nofs kolloks bħalma nsibu fi Triq it-Torri, Nru. 109, waqt li dik ta' Casa Grochet fi Triq il-Kbira (li qeqħda fi speċi ta' tieqa żgħira) ma nkludejthiex. Fil-Bidnija hemm xi għaxar statwi oħra li wkoll mhux inkluži.

Dawn l-istatwi, apparti li jsebbhu l-post fejn ikunu u huma xhieda tad-devozzjoni lejn ir-religjon li kellhom missirijietna, naraw fihom il-ħiliet ta' diversi snajja', mill-artist jew perit li jkun fassal it-tali niċċa jew pedestall, il-bennej li minn disinn fuq karta ried jaħdem it-tali niċċa jew pedestall fil-ġebel, l-iskultur li ried


jaħdem l-istatwa u l-lavur li jkun hemm man-niċċa jew pedestall, il-ħaddied biex jaħdem xi bastun, stellarju jew il-fanal ta' quddiem l-istatwa u f'xi każi r-rixtellu li jdawwar l-istatwa, tal-irħam f'xi każi meta l-istatwa tinzerta jkollha xi lapida ta' dan it-tip, u għalkemm mhux propja sengħa, xi wieħed li jaf il-Latin jew it-Taljan biex jikteb l-iskrizzjoni, bħal xi talba jew digriet tal-indulgenzi li ġieli kien ikollhom xi statwi.

Ukoll, b'mod partikulari meta l-istatwa tinzerta tkun ta' proporzjon kbir, kien hemm il-bżonn l-ingenu ta' min hu tal-mestier biex jarma b'xi grabja, ħbula jew xort'oħra, biex jirnexxilu jtellgħha l-istatwa fil-post mingħajr ma jagħmillha īnsara... u li meta tgħodd kolloks, taf il-kont kien jitla' mhux ħażin anki fiziż-żminijiet meta kolloks kien bis-soldi. Apparti dan, jekk wieħed jithajjar iġib l-indulgenzi għall-istatwa tiegħu (għalkemm bqajt ma sibtx kif setgħet kienet il-proċedura), naħseb li kienet tinvolvi xi spiżza oħra, bħal jagħti xi għotja ta' flus għall-karită jew lill-knisja, għax kieku kienet b'xejn nissopponi li kienu jispiċċaw iġennu lill-isqof kulħadd jitlob biex l-istatwa tiegħu jingħataawlha l-indulgenzi. Anki jekk xi xogħol kien isir b'xejn, speċjalment meta jkun għall-ġid komuni tar-rahal, xorta jibqa' l-fatt li bis-saħħha tal-qaddisin taf kien hemm mnejn taqla' lira, u donnu darba d-dinja l-oħra kienu jibqgħu rilevanti għax tkun għidit xi Ave Maria quddiemhom, kellhom mnejn ittellgħuk xi żewġ targiet eqreb lejn il-bieb tal-ġenna!

L-eqdem rilljievi
Wieħed u għoxrin mill-istatwi li nsibu fil-Mosta huma rilljievi, jiġifieri minflok statwa skolpita dawramejt, għandek il-persuna għgħid bħal sbuzzat ftit 'il barra mill-kumplament tal-



Mappa tal-Mosta (eskuża l-Bidnija) immarkata bil-postijiet fejn insibu statwi u ničeċ, fil-maġġor parti konċentrati fil-parti l-antika tar-rahal.



Żewġ riljiev tal-Ewkaristija fi Triq Santa Margerita Nru. 67 u 76.
F'tax-xellug l-annu 16-64 jidher fil-kantunieri ta' taħbi, filwaqt li f'tal-lemin il-vleġġa tindika fejn jaħbtu tnejn mir-raġġi ta' għamlu triangolari għall-ponta li ħabtu t-tnejn fejn xulxin, fori frott ta' xi żball.

hajt jew faċċata. Tal-Mosta huma kollha tat-tip bassoriljiev, čjoè sporguti biss bi ftiż centimetri mill-ħajt, u ma nsibux dawk imsejha alto-riljiev fejn il-persunaġġ ikun sporgut ferm aktar b'xi partijiet, bħar-ras tal-istatwa, gieli jinqatgħu kompletament minn mal-ħajt. B'rılıjiev ma kontx tidhol f'hafna spejjeż u stajf faċiement tinkorporah f'faċċata li tkun laħqet inbniet u bħal tikser mill-monotonija ta' ħajt lixx.

L-eqdem li nsibu tal-Mosta hu propju f'forma ta' riljiev li jirrappreżenta l-Ewkaristija datat is-sena 1621, li nsibu fi Triq Santa Margerita, Nru. 76, fil-ġenb tal-Palazz ta' Kaspru, u t-tieni l-eqdem hu wkoll riljiev, ukoll tal-Ewkaristija, u wkoll insibuh fl-istess triq f'dar Nru. 67, datat 1664. Huma simili ta' xulxin b'dak ta' Kaspru daqs filata u nofs u miżbugħi lewn il-fidda griz, waqt li l-ieħor f'verżjoni akbar ta' 2 filati u nofs xi ftiż aktar irfinut. It-tnejn għandhom l-ittri IHS, salib fil-parti ta' fuq, qalb bi tliet demgħat fil-parti t'isfel, u cirku ovali madwarhom li minnu ħerġin bħal raġġi. L-ittri IHS jirrappreżentaw l-inizjali tal-kliem ‘Gesù s-Salvatur tagħna’ bil-Grieg (*IΗΣΟΥΣ ΗΜΕΤΕΡΟΣ ΣΩΤΗΡ* – *Iēsous Hēmeteros Sōter*) jew il-kliem, ‘Gesù Salvatur tal-bnedmin’ bil-Latin (*Jesus Hominum Salvator*) u l-imsemmija raġġi madwar l-ewkaristija jalternaw bejn f'forma triangolari gejjin għall-ponta u oħra jn f'forma ta' mewġ biex jagħtu l-impressjoni ta' dija jew qawwa hierġa minnha. Fatt kurjuż hu li f'dik tad-dar Nru. 67 hemm mad-dawra 36 minnhom maqsumin nofs b'nofs kif suppost waqt li f'dik tad-dar Nru. 76 fiha 33, u allura flok qiegħdin nofs b'nofs insibu waħda aktar minn dawk gejjin għall-ponta – li ma nafx hux frott ta' żball jew biex tiġi tirrappreżenta l-età ta' 33 sena kemm kellu Kristu meta salibuh.

Fti inqas qadima tas-seku XVIII (żmien l-1745 jew xi ftiż qabel) insibu riljiev tal-Madonna tal-Bon Kunsill mal-ħajt li jdawwar it-Torri Cumbo, kantuniera Triq Durumblat ma' Triq it-Torri, fejn il-ħitan fuq iż-żewġ toroq intenzjonalment ma jiltaqgħi xu għall-ponta biex setgħu jakkomodaw spazju wiesgħa biżżejjed maħsub għar-riljiev. Din it-tip ta' Madonna raffigurata bil-Bambin fuq il-lemin b'idu fuqha, oriġinat minn pittura ta' din ix-xeħta li jingħad li mirakolożament spiċċat fi knisja tal-Agostinjani fir-rahal ta' Genazzano fti

bogħod minn Ruma fl-1467, u probabbli d-devozzjoni lejha f'Malta daħluha l-istess Agostinjani li jidher li kienu ġa jeżistu f'Malta f'dawk iż-żminniet. Dan ir-riħejv, li sfortunatament għandu ftit īxsara f'wiċċi il-Madonna li ttiekel biż-żmien, hu mdawwar bi gwarniċ kważi tond b'disinn elaborat, u b'kollox għandu għoli ta' ħames filati fejn wieħed jinnota l-užu ta' knaten fil-partijiet ta' fuq u t'isfel t'għoli żewġ filati biex evitaw fili mhux kartabun mal-lavur tal-imsemmi gwarniċ. Taħt ir-riħejv hemm skolpita lapida għall-indulgenzi jew għal xi talba li baqqħet vojta, u jinkuruna kolloks fuq nett hemm fruntun mhux kontinwu fin-nofs fejn fil-vojt tiegħi hemm riljiev ieħor sabiħ... din id-darba ta' salib bir-raġġi herġin minnu. Riljiev ieħor antik hu dak tad-Duluri, li nsibu fi Triq il-Mithna, f'Nru. 91. Din id-Duluri, flok qiegħda raffigurata b'sejf f'qalbha, jidħru żewġ isjuf fejn l-ispallejnej tagħha u madwar ir-riħejv iddur burdura ovali u li madwarha hemm minqux bħal speċi ta' ħabel. Ir-riħejv qiegħed go reċess fil-ħajt fi speċi ta' niċċċa li fuqha hemm riljiev ta' salib waqt li taħħi hemm lapida tal-indulgenzi.


Aktar riċenti

Riljiev ta' forma kwadra qisu ta' għoli bejn żewġ filati jew żewġ filati u nofs insibu dik tal-Familja Mqaddsa, fi Triq Brittanja, Nru. 5, u tal-Madonna bil-Bambin fi Triq Tumas Chetcuti, Nru. 1, li mil-lapida li hemm taħħtha bil-kliem *Mater Divinae Gratiae ora pro nobis* (Omm tal-Grazzji Divini, itlob għalina), tigi li hi riljiev tal-Madonna tal-Grazza. F'dak tal-Familja Mqaddsa nsibu lil San Ĝużepp u l-Madonna fuq kull ġenb ta' Gesù għadu tfajjal qed iżommuh minn idejh u bl-Ispirtu s-Santu fuqu, u taħħtha hemm lapida bil-kliem ‘Gesù, Ĝużeppi, Marija, assistuni waqt l-agunija – 1946’. Il-ħadida li hemm tal-fanal kienet il-kaġun ta' qsim fil-ġebla fosthom fil-lapida.

Riljiev oħra imma b'burdura f'għamla ovali nsibu tal-Madonna tal-Isperanza fi Triq il-Kbira kantuniera ma' Triq il-Pont, tnejn tad-Duluri, waħda fi Triq il-Pont, Nru. 10, u oħra fi Triq il-Kungress Ewkaristiiku, kantuniera ma' Triq Gafà, u tal-*Ecce Homo* fi Triq il-Pont, Nru. 14. Insibu varjazzjoni oħra ta' riljievevi li huma dawk b'burdura ovali u madwarha burdura oħra kwadra, li huma tal-Madonna tal-Isperanza fi Triq



Fin-nofs tidher il-pittura meqjusa mirakoluża tal-Madonna tal-Bon Kunsill fil-knisja ta' Genazzano fl-Italja, liema pittura oriġinat din il-Madonna taħbi dan it-titlu, u fuq ix-xellug ir-riħejv tagħha li nsibu fil-Mosta mal-ħajt li jdawwar it-Torri Cumbo. Fuq il-lemin hemm ir-riħejv tad-Duluri ta' Triq il-Mithna.



Ir-riljiev tal-Ecce Homo ta' Triq it-Torri Nru. 186, maħdum minn fuq santa antika tal-Ecce Homo, u fuq il-lemin santa maħruja mid-Dumnikani ta' Tas-Sliema tal-parroċċa ta' Ĝesù Nazzarenu li forsi kieno sors ta' tixrid ta' santi ta' dan it-tip speċjalment fil-passat. Donnu jtki x-tifhem li l-procedura kienet li l-ewwel ikun hemm wieħed li jieħu grazza ma' tali santa u mbagħad kien imur isib lil Bizzju jgħidlu "ara taħdimlix xi haġa minn din is-santa għal mal-faċċata minn dawk is-sbieħ li ta' tagħmel bħalma għamilt lit-tali".

I-Isperanza, Nru. 114, tnejn tal-Qalb ta' Ĝesù fi Triq Glormu Cassar, Nru. 114, mad-dar fejn kien joqghod Dun Ang Camilleri li għal ħafna snin kien Direttur tal-Oratorju Qalb ta' Ĝesù, u iehor fi Triq il-Kbira, Nru. 54, ta' San Ġużepp fi Triq il-Kbira Nru. 115, ta' Sant'Antnin ta' Padova fi Triq il-Kbira Nru. 40, u tal-Ecce Homo iehor fi Triq it-Torri Nru. 186, li hu ta' proporzjon fit akbar mill-oħrajin u f'verżjoni differenti mill-imsemmi Ecce Homo ta' Triq il-Pont. Dak ta' San Ġużepp għad għandu l-fanal waqt li dawk ta' Sant'Antnin ta' Padova u tal-Qalb ta' Ĝesù ta' Triq il-Kbira jidher li xi darba kellhom wieħed li llum hu nieqes. Dak ta' Sant'Antnin għandu lapida b'talba li tgħid 'Sant'Antnin tabib tal-morda, itlob għalina' waqt li dawk ta' San Ġużepp u tal-Qalb ta' Ĝesù wkoll insibulhom talba u anki jtuk tant jiem ta' indulgenza.

Dawn ir-riljivi, eskuži dawk it-tlieta antiki hafna li semmejna fil-bidu, huma xogħol l-iskultur u mastrudaxxa Mosti Fabrizio (Bizzju) Bartolo (1888-1960), fejn apparti li juru l-ħila kbira tiegħu ta' skultur, jidher li l-ewwel kien jaħdimhom fil-ħanut tiegħu u mbagħad jitwaħħlu fil-post flok skolpiti direttament fil-post kif jista' kien il-każ tar-riljiev tal-Madonna tal-Bon Kunsill. Dawn jingħad li fil-maġġor parti, jekk mhux kollha, saru wara l-gwerra u wħud minnhom huma frott ta' weġħdi u forsi wieħed jithajjar mill-ihor. Mad-dar tiegħu fejn dan Bizzju kien joqghod fi Triq Sant'Anna Nru. 15, fil-parti taħt il-ħnejja tal-gallarija daħħal riljiev tal-Madonna bil-Bambin u qaddis qed iżomm bħal bastun li jispicċa f'għamlta ta' salib li wara sirt naf li hu San ġwann il-Battista. F'dan ir-riljiev, fejn il-Madonna naqqax ukoll bħal balavostru li qajjimli kuržitā u ġegħelni nsaqsi wieħed tal-antikitajiet x'seta' kien. Fil-fatt hareġ li għal dan ir-riljiev Bartolo ispira ruħu mill-pittura tas-sena circa 1513-1514 bl-isem ta' La Madonna della Seggiola (il-Madonna tas-siġġu tad-dirgħajn) tal-pittur famuż Taljan Raffaello, li forsi

kien hawn xi santi tagħha f'dawk iż-żminijiet jew ra xi kopja tagħha għand xi sinjur.

F'għoli livell ta' bniedem flok fit-tieni sular insibu tliet riljiev oħra, fosthom dak fi Triq il-Kurat Calleja, Nru. 62, riljiev sabih tad-Duluri b'burdura bil-lavur u fuq nett għandu riljiev ta' salib; iehor insibuh fi Triq Tal-Wej, Nru. 2 tal-Qalb ta' Ĝesù, li għalkemm kif inhu miżbugħ jagħti dehra moderna aktar minn dawk kummerċjali, mill-iskrizzjoni li hemm taħtu li tgħid 'Qalb ta' Ĝesù jena nafda fik' nifhem li għandu fiti taż-żmien ghax kieku kieno jiktu 'jiena' flok 'jena'... a la Naxxarija. Għax jingħad li n-Naxxarin kieno jitkellmu bil-'e', il-Mostin bil-'i' u oħrajn bil-'o', pereżempju l-kelma 'raġel' bid-djalett tiġi 'ruġel', 'ruġil' u 'ruġol' rispettivament! Fi Triq Durumblat mad-dar Nru. 3, hemm riljiev iehor, sempliċi, ta' kurċifiss, tifkira ta' certu Fortunato Bellia. Dan Bellia, fl-1 ta' Lulju, 1906, kien instab mejjet fejn ir-razzett tiegħu b'feriti ta' xi daqqa ta' mazza f'rassu, iżda l-akkużat, wieħed Mosti, Frangisku Mifsud, kien infeles meta l-ġurati raw li ma kinitx kredibbli x-xhieda ta' tifel li allega li kien rah joqtlu.³


L-akbar riljiev li nsibu fil-Mosta nsibuh propju f'Wied il-Għasel fiz-zuntier tal-kappella ta' San Pawl l-Eremita fejn fuq speċi ta' pedestall hemm raffigurati flimkien San ġwann il-Battista, San Pawl l-Eremita u Sant'Anton Abbat. Dawn saru riċentement fl-1994 mill-iskultur Mosti Savio Deguara, flok oħrajn aktar antiki li kieno tkissru mill-vandali s-seklu l-ihor u li kieno nghataw b'rigal lil din il-kappella mill-Kavallier Wolfgang Filippo Von Guttenberg (dawn kieno statwi mhux riljiev) kif kienet tixhed skrizzjoni li jingħad li kellhom mal-pedistall tagħhom bil-kliem 'B. de Guttenberg S. J. Co. Baiulius Brandenburgensis 1705'.

Statwi ta' proporzjon kbir


Mill-istatwi li nsibu fil-Mosta, 25 minnhom huma ta' proporzjon kbir, daqs ta' bniedem jew akbar. Minn dawn insibu 1-10 statwi li nsibu fin-niċċeċ tal-portiku tal-Bażilika, jiġifieri tal-Appostli San Xmun, San Bartilmew, San Gakbu ż-Żgħir, San Filep, San Mattew, San ġuda Taddew, San ġwann, Sant'Andrija, San



Ir-riljiev li nsibu mad-dar fejn kien joqghod Bizzju Bartolo maħdum fuq pittura tas-seklu XVI ta' Raffaello, magħrufa bħala 'La Madonna della Seggiola' sal-anqas dettall fosthom dak l-ispeċi ta' balavostru fuq ix-xellug li propjament naħseb li hu parti mis-siġġu li minnu ħadet l-isem din il-pittura.



Ir-riljiev mill-isbaħ tad-Duluri ta' Triq il-Kurat Calleja Nru. 62, tal-Qalb ta' Gesù ta' Triq Tal-Wej, Nru. 2, u santa simili b'Gesù għandu qalbu f'idnej, u riljiev ta' Kurċifiss semplice fi Triq Durumblat Nru. 3.



Ritratt fuq il-lemin ippublikat mal-artiklu 'The Church of Saint Paul the Hermit' li deher fir-rivista Heritage f'paġni 141-145 sussegwentement mahruġa f'forma ta' ktieb fl-1979 fejn kienu għadhom jidher l-istatwi originali ta' San Ģwann il-Battista u Sant'Anton Abbatu li kien hemm fiz-zuntier tal-kappella ta' San Pawl Eremita, b'dik ta' San Pawl Eremita fin-nofs kienet laħqed tkissret. Fuq ix-xellug ir-riljievli li nsibu llum minflok.



Żewġ tipi ta' niċċeċ li nsibu fil-portiku: tnejn ta' għamla rettangolari fosthom dik murija ta' San Guda Taddew u tmienja f'forma ta' apside fosthom dik murija ta' San Ģwann l-Evangelista. Fuq il-lemin jidher il-Qalb ta' Gesù li hemm fuq il-frontispizju tal-Oratorju.

Ĝakbu u San Tumas, iż-żewġ statwi li nsibu fuq pedestall fuq iz-zuntier tal-knisja ta' San Pietru u San Pawl – kollha xogħol l-iskultur Qormi Marco Montebello, u ż-żewġ statwi l-oħra ta' fuq iz-zuntier, tal-Assunta u ta' San Ġużepp, li oriġinarjament kien ġadimhom Ċensu Apap lejn l-1931 u saru mill-ġdid tal-bronz fl-2010.

Insibu wkoll l-istatwa tal-Qalb ta' Gesù li hemm fuq il-frontispizju tal-Oratorju li jgħib l-istess isem, xogħol tal-1936 tal-iskultur Giovanni Spiteri Sacco, u l-istatwi ftit iż-ġħar ta' Santa Marija Goretti u San

Tarċisju li nsibu f'niċċeċ fil-faċċata tal-istess Oratorju. Ta' dan it-tip ukoll u li qeqħdin fuq pedestall insibu l-istatwi ta' Sant'Anton Abbatu fit-triq li ġġib ismu, San Tumas f'kantuniera fi Triq Tumas Chetcuti, tal-Assunta ta' Triq it-Torri u l-oħra ta' Pjazza Brittanja, ta' San Ġużepp ta' Triq il-Kbira, li jingħad li hi xogħol l-iskultur Mosti Salvatore Dimech, ta' San Ġużepp fl-inħawi ta' San Ġużepp tat-Targa, u l-istatwi tal-Evangelisti San Ģwann u San Luqa li hemm mal-art qabel tidhol fl-għar tal-kappella tal-Isperanza, it-tnejn xogħol Sebastiano Spampinato xi żmien qabel l-1911 u li kien ġadimhom bħala abbozzi ta' dawk tal-irħam li nsibu fuq il-presbiterju tar-Rotunda u li kienu thall-su mill-Prokuratur Dun Ang Camilleri skont skrizzjoni li hemm fuq wara ta' dawk tal-presbiterju.

Iż-żewġ Santa Marijet

L-istatwa msemmjija ta' Marija Assunta ta' Pjazza Brittanja, skont Dun Salv Magro aktarx kienet fuq iz-zuntier li kelha l-knisja l-qadima jew fejnha, imma fil-pittura tal-qadima ma tidher l-ebda statwa għalkemm hu jkompli jsostni li kien tkellem ma' wieħed mill-inħawi li ommu li twieldet *circa* l-1874 u li kienet tiftakarhom ipoġġuha fil-post u tismagħhom jgħidu dan.⁴ Bħal seħbitha, ta' Triq it-Torri, l-Assunta tidher tiela s-sema bir-riħ qis u qed jonħilha l-mant 'il fuq, imma dik ta' Pjazza Brittanja apparti li għandha aktar angli fil-parti ta' taħbi, għandha wkoll anġlu ieħor sħiħ minn rasu sa saqajh fil-ġen tagħha. Ukoll din ta' Pjazza Brittanja, bħal San Ġużepp ta' Triq il-Kbira, huma l-uniċi tnejn fil-Mosta li huma mdawwrin b'rixtellu tal-ħadid ferro battuto b'disinn li hu differenti minn ta' xulxin u fizi-żewġ kaži mar-rixtellu hemm bħal kaxxa zghira tal-ħadid għall-offerti tan-nies biex min kien jieħu tħsieb l-istatwa kien ikollu biex ifendi l-ispejjeż tal-manutenzjoni u biex jixgħel lill-istatwa xi tazza biż-żejt. L-Assunta ta' Triq it-Torri wkoll għandha bħal



Tliet statwi kbar tal-Assunta nsibuhom fi Pjazza Britannia, fi Triq it-Torri u fuq iz-zuntier tal-Bażilika.

Festa Santa Marija 2023

speci ta' rixtelli żgħir imma dan mhux għoli u nahseb mhux antik forsi sar riċementem mill-Kunsill meta ssebbhu l-inħawi fl-1997. Dawrnejt ma' dawn iz-żewġ rixtelli hemm dawk il-ġebel weqfin, jgħidulhom għażżejt (singular għażza), li kont issib ma' xi faċċati ta' djar antiki biex min ikun għaddej bil-karrettun ma jolqotx il-faċċata, jew f'dan il-każ ir-rixtellu (b'żiemel m'għandekx kontroll bħal stering ta' karozza, xorta sa ġerti punt fejn irid hu jieħdok). L-Assunta ta' Triq it-Torri wkoll għandha kaxxa tal-hadid għal dawn l-imsemmija offerti tan-nies imma hi inkorporata fil-pedistall.

Iż-żewġ San Ġużeppijiet

L-istatwi ta' San Ġużepp fl-inħawi ta' San Ġużepp tat-Targa u ta' Triq il-Kbira ma jidherx li huma xogħol l-istess id għax hemm hafna differenzi bejniethom għalkemm aktarx saru bejn wieħed u ieħor fl-istess zmien.



Tliet statwi kbar ta' San Ġużepp, nsibuhom fi Triq il-Kbira, f'San Ġużepp tat-Targa u fuq iz-zuntier tal-Bażilika.

Hekk li l-lapidi tal-indulgenzi tal-ewwel waħda hi datata 'Awissu 1873' u ta' Triq il-Kbira datata 10 ta' Settembru, 1889 (Salvatore Dimech miet fl-1886). L-istatwa ta' San Ġużepp tat-Targa għandha l-ġħola pedestall fil-Mosta waqt li l-oħra ta' Triq il-Kbira hu l-aktar pedestall li fis-ħalli tħalli tħalli. Flimkien mal-Assunta ta' Pjazza Britannia huma l-uniċi tnejn li għandhom il-pedestall miksi bil-mužajk, b'kulur fl-abjad bil-frak iswed fl-ewwel waħda u fl-oħra b'kuluri ahmar u isfar, filwaqt li l-Assunta ta' Triq it-Torri għandha l-pedestall bl-akbar bażi fil-wisa' tiegħu.

Bl-annimali

L-imsemmija statwa ta' Sant'Anton Abbati, xogħol l-iskultur Tarcisio Montebello (bin l-iskultur Marco



Fuq ix-xellug Sant'Anton Abbati fit-triq li ggħib ismu, xogħol Tarcisio Montebello fuq pedestall, xogħol Sergio Muscat. Tan-nofs hu San Tumas mal-kantuniera ta' Villa Gollcher fejn mal-ġenb tal-istatwa jidher tiela' l-imsemmi pilastru bil-kapitell tiegħi jiġi filata ibaxx mill-gwarrničun propja li jdawwar il-villa, forsi frott ta' żball ta' min ippjanta. L-ieħor hu San Pietru ta' fuq iz-zuntier, xogħol Marco Montebello.

Montebello) fl-1997, li jidher bil-ħanżira ħdejj, flimkien ma' San Ģwann l-Evanġlista tal-Portiku, tal-ġħar tal-Isperanza, ta' Triq San Ģwann u l-ieħor ta' Triq Durumblat (li l-erba' li huma għandhom l-ajkla), u San Luqa fl-ġħar tal-Isperanza (li għandu wkoll għogol), huma l-uniċi sitta fil-Mosta li fis-ħom jidher annimal. Iżda ma nsibux statwi ta' San Mark u San Frangisk li s-soltu jirraffigurawhom bl-iljun u b'xi għasfur rispettivament. Ta' min jirrimarka li fis-ċċimiterju tal-Mosta hemm statwa kbira daqs ta' bniedem ta' San Frangisk, imma statwi bħal dawn mal-oqbra ma kkunsidrajthomx. Iż-żewġ rilji evi li fis-ħom jidher San Ģwann il-Battista ma nsibulhomx il-ħaruf li normalment jassocjawn miegħu, u Sant'Anton Abbati ieħor f'forma ta' rilji fiz-zuntier tal-kappella ta' San Pawl l-Eremita ma nsibulux il-ħanżira. Il-pedistalli ta' dan Sant'Anton Abbati (ta' Triq Sant'Anton), ta' San Ġużepp tat-Targa u San Tumas ta' Triq Tumas Chetcuti nsibuhom b'pedistall xi ftit sempliċi bi ftit lavur fil-parti ta' fuq tiegħu.

Min-naħha l-oħra San Pietru u San Pawl ta' fuq iz-zuntier għandhom pedestall b'disinn li jikkumplimenta dak li nsibu taħbi in-niċċeċ tal-portiku, b'dawn l-istatwi jidher li huma l-uniċi tnejn iffissimi mill-iskultur Marco Montebello fil-Mosta w-an ki niżżej l-annu 1972 meta ħadimhom, li jaħbat sentejn qabel thallsu minn benefattur Mosti, b'San Pawl iż-żebi kieni minn għandu parti sostanziali mix-xabla nieqsa.


San Tumas u t-tabib Tumas Chetcuti

L-istatwa ta' San Tumas fi Triq Tumas Chetcuti kienet inħadmet mill-ġdid fis-sena 2000 mill-iskultur mill-Qrendi, Angelo Agius, flok oħra li tmermret biż-żmien li kienet tmur lura għal żmien tal-bini tal-knisja


u li hawn min jgħid li kienet xogħol l-iskultur Mosti Salvatore Dimech, li propju fit-triq kantuniera mal-istess statwa jingħad li kelleu r-remissa fejn fiha hadem l-istatwa originali li kellna ta' Santa Marija fl-1868 circa fl-istess żmien. It-tabib Mosti Tumas Chetcuti, imwied il-Mosta fil-15 ta' Ġunju, 1797, kien mar joqghod il-Belt minħabba xogħlu iżda f'rahal twelidu kien bina dik id-dar, illum Villa Gollcher, bħala d-dar tal-villegġjatura tiegħu. Huwa kien waqqaf fil-kantuniera tagħha din l-istatwa ta' San Tumas, il-qaddis li jgħib ismu. It-tabib Chetcuti miet fis-17 ta' Marzu, 1863, skont il-lapida tiegħu li hemm fil-kuritur bejn iż-żewġ sagristijiet. Dan ifisser li din id-dar u l-istatwa originali ta' San Tumas kienu jmorru lura għaż-żmien qabel dan l-annu.

L-istatwa l-qadima ta' San Tumas, li llum tigi li għandha 'l fuq minn 150 sena originaljament kella l-ħsieb li tipoġġa fil-bitha tal-Kunsill (quddiem il-lift) iżda minflok illum insibuha fil-boardroom fejn jiltaq'a l-Kunsill Lokali. Fatt kurjuż ta' min wieħed jinnota fuq dan San Tumas hu speċi ta' pilastru tiela' fuq ix-xellug tiegħu mal-faċċata li taf jindika li oriġinaljament kien intenzjonat li jagħmlu l-istatwa ma' dan il-pilastru flok eż-żarru fil-kantuniera. Izda l-istess pilastru jidher jispicċa b'kapitell li jiġi filata taħbi il-gwarniċun propja li jdawwar il-ħajt tal-villa u jaġhti dehra kerha ta' inkonsistenza u żball fl-arkitettura, fejn donnu indunaw wara li minħabba l-gallarija ma setgħux jagħmlu l-kapitell tiegħu f'livell mal-gwarniċun propja tal-villa u sporġut il-barra f'dik il-parti biex jikkorrispondi mal-kontur tal-pilastru.

Għalkemm ma nsibu xejn miktub, wisq nemmen li din Villa Gollcher bil-ġnien kif inhu mqassam u mżejjen mhu xogħol fadd tħlief tal-arkitett Grognat de Vassè, aktar u aktar meta jissemmi li l-poeta, skular u rappreżentant tal-Gvern Ingliz John Hookham Frere, li kien ġie Malta fl-1821 u spiċċa rtira hawnhekk sa ma



Ritratt tal-Mosta ta' qabel l-1928 biz-zuntier għadu fil-verżjoni l-antika u fuq ix-xellug jidher parti mill-ġnien kbir ta' Villa Gollcher qabel ghaddew Triq il-Kostituzzjoni minn go fis, bl-istess villa fil-kantuniera ma tidħirx għax tiegħi aktar fuq ix-xellug.



Giovanni Battista Salvi da Sassoferato
(25/08/1609 - 08/08/1685)

miet fl-1846, għall-villa li kien bina fixx-xatt tal-Pietà jingħad li seta' involva lil Grognat, li kien wieħed mill-ħafna ħbieb illustri tiegħu, biex jiddisinjalu l-ġnien mifrux fuq 12-il tomna li kelleu fuq wara tal-villa u li kien jibqa' tiela' sal-quċċata tal-ġolja ta' Gwardamangia.

It-tabib Tumas Chetcuti, li kien jinżel il-Mosta għall-mistrieh u żgur kien jinteressa ruħu fuq l-andament tal-knisja hekk kolossal li unika fix-xorta tagħha li kienet qed tinbena f'rahal twelidu, żgur ukoll li kien midħla ta' Grognat u jaf sew x'kien isarraf. Għalhekk b'min

ridtu jintriga għall-villa tiegħu fil-Mosta jekk mhux b'wieħed li htiegħ lu jkun sikkrit il-Mosta fuq lant tax-xogħol ftit passi 'l bogħod! Dr Chetcuti, li kien impiegat tabib mal-Gvern u f'diversi pozizzjonijiet għolja żgur li kien imħallas tajjeb, b'kuntrast ma' Grognat li għax-xogħol kbir u ta' responsabbiltà li kelleu kien imħallas biċ-ċċi. U ma naħsibx li quddiem din ix-xorti u sfortuna tad-destini rispettivi tagħhom ma niggżitux il-kuxjenza għal wieħed li kien qed jagħmel unur lil raħal twelidu, u bħalma hu kelleu l-bżar xi jroxx biex jagħmel il-kapriċċi, jixtri l-art u jibni villa u ġnien kbir magħha (li kien ikompli għan-naħha l-oħra ta' dik li llum hi Triq il-Kostituzzjoni), ma naħsibx li kien se joqghod jixxaħħħha ma' Grognat biex jerfġu ftit mill-miżerja li kien jinsab fiha u jtihi sors alternattiv ta' għajnejen flok iħallih dipendent għal kollox mill-ftit flus li kienu jtu id-dejjem minn fejn se jgħib l-oħra ta' ras għalihom kien dejjem minn fejn se jgħib l-oħra ta' ras. Ukoll dan Chetcuti kelleu l-bżar xi jroxx lill-knisja għal kien kien se jiddedikaw lu qabar għalih bejn is-sagristijiet.

Statwi oħra fuq pedistall

Biex inkomplu mas-suġġett, mill-10 statwi li nsibu fuq pedistall fil-Mosta, fosthom it-8 li digħi semmejna, ta' San Pietru, San Pawl, tnejn tal-Assunta, tnejn ta' San Ĝużepp, ta' Sant'Anton Abbati u ta' San Tumas, insibu tnejn oħra ta' proporzjon iż-ġegħi li huma ta' San Ĝużepp li hemm fuq wara tal-kappella taċ-ċimiterju u 'r-Ruh' li hemm fi Triq il-Mithna l-Qadima (kważi kantuniera ma' Triq Durumblat ftit bogħod mill-istess cimiterju), it-tnejn b'pedistall sempliċi tal-istess għamlha, jibda wiesa' u dejjem jidjieq aktar ma jitla' 'I fuq.

Din 'ir-ruħ' kienet xogħol Fabrizio Bartolo għax dik li kien hemm qabel jingħad li kienet tkissret minn suldat tal-Air Force stazzjonat f'Ta' Qali fi żmien l-aħħar gwerra. Mhux biss, kienet qalqhet xi tir ta' senter, insterqet u reġġġet instabet, u reġġġet insterqet u ma nstabitx, u spiċċaw kelhom jagħmlu oħra ġidha lejn l-1991, xogħol l-iskultur Mosti Savio Deguara. 'Ir-Ruh' tikkonsisti fi statwa ta' mara b'idejha marbutin


Festa Santa Marija 2023



Iż-żewġ erwieħ li nsibu fil-Mosta, dik ta' fejn iċ-ċimiterju tal-lum u l-oħra ta' maċ-ċimiterju li kien hemm mal-kappella ta' Santa Margerita. L-äħħar waħda kienet miksija kważi kompletament b'xitla minn dawk li tixxeblek u tinkolla ruħha u tagħmel ħsara lill-gebla, u kelli mmur b'sellum biex inqacċat partijiet minnha safejn il-haq u stajt nieħu ritratt naqra dicensi tar-Ruħ.

qed titlob u minn nofsha 'l isfel fin-nar, li minn kif nifhimha nahseb li s-sinifikat warajha hu li r-ruħ għadha mdendla fil-Purgatorju u jeftieg ilha t-talb biex xi darba tasal il-Ġenna, bin-nar miżbugħ f'lewn aħmar u taħtu fil-fatt hemm lapida bil-kliem *Auxilium Peto* (infittex/niitlob l-ġħajnejha).

L-unika statwa ta' Ruħ oħra li nsibu fil-Mosta qiegħda fuq il-grada tal-bieb tal-ġnien li hemm idawwar il-kappella ta' Santa Margerita, tifkira taċ-ċimiterju li kien hemm madwarha li fihi kienu ndifnu nies mill-Mosta, in-Naxxar u Hal Ghargħur li kienu mietu bil-pesta tal-1592. Niftakru li f'dawk is-snini il-Mostin u l-Għargħur kien għadhom ufficjalment Naxxarin



Is-salib li kien hemm fuq speċi ta' pedestali għoli madwar 4 filati u nofs fil-faċċata taċ-ċimiterju l-antik. Dan ir-ritratt ta' Victor B. Caruana hu meħud mill-gazzetta 'Il-Mosta: Frar-Marzu 1977' u juri li kien għadu jezisti sa dak iż-żmien, kif anki jindika tower crane u bini fuq wara li tela' f'dawk iż-żminijiet. Kieku llum għandu 1 fuq minn 300 sena sew. Dan iċ-ċimiterju l-ewwel li ntuża kien fil-pesta tal-1676 meta kienu ndifnu 27 ruħ fosthom qassis żagħżugħ ta' 34 sena, certu Dun Andreas Busuttil, li miet flimkien m'ommu Speranza, u ndifen fl-10 (jew fl-20?) ta' Ĝunju, 1676, fl-istess ġurnata li miet. (Sors: I-imsemmija gazzetta tal-1977 u gazzetta oħra 'Il-Mosta: Settembru-Dicembru 2001', p. 22, ma jaqblu fid-data tal-10 jew 20 ta' Ĝunju, 1676).


u ndifnu f'post imwarrab mill-abitat flimkien man-Naxxarin f'territorju Naxxari sa dak iż-żmien.

Fiċ-ċimiterju l-antik tal-Mosta, li kien hemm fi Triq Durumblat fit metri 'l bogħod miċ-ċimiterju tal-lum, fihi kien jindifnu dawk li jmutu b'mard infettiv sa ma nfetaħ iċ-ċimiterju tal-lum fil-5 t'Awwissu, 1837. Minn ritratt antik, ma jidhix li kella xi ruħ imma kien immarkat b'salib, li tlifniha meta twessgħet it-triq li ħadet parti mill-biċċa ta' quddiem tiegħu li kienet tmiss mat-triq. Il-kumplament ġie mibdul f'għalqa, ghalkemm il-ħajt originali fuq wara m'għola disa' filati mil-livell tal-art, għadu jezisti t-tul kollu b'xi partijiet mikula sew biż-żmien. Forsi ta' min li jinhad dem xi salib ieħor kopja bil-pedistall b'kollo li kien hemm u jitpogġa fil-post, tifkira ta' dawk il-Mostin li ndifnu fuq.

Għalkemm mhux propja fuq pedestall, fuq l-irdum ta' Wied il-Għasel fejn jaħażu l-bombi fit bogħod mill-għar tal-kappella ta' San Pawl Eremita, hemm merfugħha fuq ġebla, statwa miżbugħha tal-Immakulata Kunċizzjoni, bħal qed thares lejn min ikun għaddej minn qiegħ il-wied u forsi kieku saret xi fit akbar kienet tkun anki tidher mit-triq fuq in-naħha l-oħra tal-wied. Din flok qiegħda fil-verżjoni bin-nofs qamar ma' xiex normalment nassocjaw il-Kunċizzjoni, qiegħda f'varjazzjoni oħra minn dawk li bħalha nsibu diversi kopji, b'idejha miftuħin u bil-mantell miżbugħ blu fuq il-libsa bajda.

Statwi fuq činta ta' bejt

L-uniċi żewġ statwi li nsibu fuq l-opramorta ta' bejt fil-Mosta u li t-tnejn inzertaw f'kantuniera, huma ta' San Nikola fi Triq Grognet, kantuniera ma' Triq San Ģwann, u ta' San Tumas fi Triq il-Pont, Nru. 62, fil-liwja meta t-triq tibda ġejja għat-telgħha. Din l-istatwa ta' San Nikola hi l-unika wahda ta' dan il-qaddis fil-Mosta u qiegħda



Tliet statwi oħra: ta' San Ĝużepp, li nsibu fuq wara tal-kappella taċ-ċimiterju, ta' San Nikola f'kantuniera fi Triq Grognet, u ta' San Tumas fi Triq il-Pont.

merfugħa fuq speċi ta' pjattaforma żgħira flok qiegħda dirett fuq l-opramorta, bħal fil-każ ta' San Tumas.


San Nikola jidher fil-verżjoni bil-mitra f'rasu, liebes il-pjaneta (bħal mantell li jilbsu l-qassissin waqt il-quddiesa fuq kollo), bil-pallium (bħal ingravata li jkollu m'għonqu l-isqof), u f'idēj ix-xellugija qed iżomm dik li hi sinonima ma' dan il-qaddis, jiġisieri l-ktieb tal-Evangelju bi tliet blalen fuqu. Dawn originaw minn legġenda li tgħid li wieħed li kien tilef ġidu kollu u kien qed jibża' li jkollu jipprostitwixxi lit-tlett itfal bniet li kelli. Imma dlonk kien interċeda għaliha San Nikola, li bil-moħbi fil-hogor tat-tieqa fi tliet il-jieli wara xulxin ħalli lu borza bid-deheb... u min jaf, forsi sid din id-dar kien qed jittama li għad-dell ta' statwa ta' dan il-qaddis xi darba forsi jkollu xi sorpriża simili! L-opramorta li fuqha hemm dan San Nikola għandha lavur sempliċi imma li jolqot l-ġħajnej u fis-naqra tax-xogħol biex taħdmu.

Rigward l-imsemmi San Tumas ta' Triq il-Pont, wieħed mit-lieta ta' dan il-qaddis li nsibu fil-Mosta, insibuh b'idu l-leminija mgħollija 'l fuq u bl-iskwerra f'idu x-xellugija – mhux għax fil-fatt kien bennej, imma għax bħal fil-każ ta' San Nikola – jidher li orīginat minn legġenda fejn wieħed re fl-Indja (fejn dan l-Appostlu kien mar biex jevangelizza), kelli f'mohħu li jibni bħal tempju u qabel ma mar għal vjaġġ twil kien ħalla flus għal dan l-iskop ma' San Tumas, li lagħba li kien perit/bennej. Iżda dan minflok, spiċċa qassam dawk il-flus lill-foqra u għadda l-ħin jipprietka. Meta r-re rrirtorna lura u ma sab xejn, kien urta ruhu bil-kbir, iżda San Tumas qallu li t-tempju tiegħu kien qed minflok fis-sema, u jidher li spiċċa biex anki rnexxielu jikkonverti. Bi skuża t'hekk San Tumas sar il-patrun tal-bennejja u forsi sid din id-dar kien xi bennej ukoll.

L-imsemmi aktar qabel San Tumas ta' Triq Tumas Chetcuti, għalkemm għandu wkoll l-iskwerra fix-xellugija, il-leminija tidher imdahħla taħt il-ħwejjeġ, waqt li San Tumas tal-portiku tar-Rotunda għandu xeħta oħra bl-iskwerra f'idu l-leminija li biha qed ukoll iżomm lanza li incidentalment orīginat minn legġenda oħra assoċjata ma' dan il-qaddis... fejn xi re iehor li ma tantx kien ra b'għajnej tajba lil dan San Tumas, jingħad li kien spiċċa biex tah il-martirju billi jqattgħu propju bil-lanez.⁶

Statwi fuq mensola

Fost l-istatwi li nsibu fil-Mosta, insibu ħadx li qiegħdin fuq mensola, speċi ta' ġebla sporġuta 'l barra mill-faċċata ta' dar qisha saljatura ta' gallarija imma ta' tul anqas, li f'xi kaži tkun skolpita u bil-lavur. Min ma riedx jonfoq ħafna jew forsi l-faċċata minħabba l-ispazju ma tippermettilux li tiġi inkorporata niċċa, kelli l-għażla li jagħmel użu minn mensola, li turi wkoll kif il-bniedem idur minn hawn jew minn hemm fl-ahħar isib tarf ta' kollox. Ukoll jekk meta nbniet id-




Tliet statwi, xogħol Vincenzo Agius il-Bonu: l-ewwel tnejn fi Triq it-Torri u l-oħra ta' San Vincenz de Paul fi Triq il-Kbira, Nru. 293, fejn jidher li hadimha minn santa ta' dan il-qaddis.

dar, il-faċċata ma kinitx maħsuba għal xi niċċa, jekk għodwa waħda sid id-dar jiġi il-ħsieb li jrid jagħmel statwa mal-faċċata, din li jagħmel waħda fuq mensola taf kienet tkun l-unika alternattiva li jibqagħlu għax faċiement seta' jingasta waħda fil-faċċata mingħajr ma jehtieġlu jieħu ħafna spazju.

Fi Triq it-Torri, Nru. 30, ma' kappella privata, fuq kull naħha tal-faċċata nsibu lill-Madonna tal-Karmnu u ta' San Gużepp fuq mensoli b'disinn mill-ifjen. U jikkumplimenthom fuq l-istatwi hemm bħal sejjoni tal-parti ta' fuq ta' saqaf ta' niċċa arzellata, fuqha fiz-żewġ trufijiet hemm żewġ antifissi bħal tar-Rotunda, u fin-nofs hemm lavur sabiħ li jwassal għal salib li hemm fil-quċċata.

Kemm il-Madonna, kif ukoll il-Bambin li għandha f'idējha, qed iżommu labtu tal-metall kull wieħed. Dawn iż-żewġ statwi u l-lavur tal-mensoli u l-pendenti f'forma ta' saqaf ta' niċċa huma xogħol il-Mosti Vincenzo Agius, imlaqqam il-Bonu, li kien għamel din il-kappella privata tad-Duluri mad-dar tiegħu. Huwa xogħlu wkoll l-istatwa li waqqaf għall-qaddis li jgħib ismu, San Vincenz de Paul, li nsibu fi Triq il-Kbira, Nru. 293, fejn ta' Cauchi. Qiegħda wkoll fuq mensola u l-gwarrniċun tal-opramorta fil-parti fejn hemm l-istatwa, idur nofs tond madwarha. L-iskultur jidher li meta gie biex jagħmel din l-istatwa ha ispirazzjoni minn santa li taf kienet in voga dawk iż-żeminiet fejn dan il-qaddis



Erba' statwi fuq mensola: San Pawl ta' Triq it-Torri, u ta' San Pawl u San Pietru mal-faċċata tas-City, u l-Assunta mad-dar tal-familja Grech Mifsud, kollha fi Triq il-Kbira.

Festa Santa Marija 2023



Erba' statwi oħra fuq mensola: ta' San Frangisk Saverju fi Triq il-Kbira, ta' San Ĝużepp mad-dar fejn kien joqgħod Bizzju, tal-Assunta fi Triq Sant'Anna, u ta' Sant'Andrija fi Triq Dun Mikiel Xerri.

jidher b'tifel f'idu u bħal tarbija mal-art fejn saqajh, li fl-istatwa għamilha qisha qiegħda fuq il-ħaxix.

Biex inkomplu fuq Triq it-Torri, ma' dar Nru. 195, ftit qabel taqbad Vjal l-Indipendenza, insibu lil San Pawl fuq mensola magħmula minn knaten fuq żewġ filati b'ta' fuq aktar sporġuta 'I barra minn ta' taħħtha, intenzjonata għal xi lapida kbira bl-iskultura li baqgħet qatt ma saret. Fi Triq il-Kbira, Nru. 154, mar-restorant is-City, fuq kull naħha tal-faċċata nsibu lil San Pietru u San Pawl fuq mensola wkoll. Il-mensola ta' San Pietru għandha skulturata l-arma tieghu, il-mitra tal-Papa u l-imfietah, filwaqt li dik ta' San Pawl għandha bħal weraq b'lifgħa ġierga minn ġon-nar u kuruna fil-parti ta' fuq li ma nafx x'tirrappreżenta.

Mill-ħames statwi ta' San Pawl li nsibu fil-Mosta, dawn ta' Triq it-Torri u Triq il-Kbira huma l-uniċi tnejn li huma maħduma fuq San Pawl tal-Belt ta' Melchiorre Gafà bil-Vangelu f'idu x-xellugija u bil-leminija mgħollija 'I fuq (fl-oħra jidher bix-xabla). U dan San Pawl ta' mas-City għandu wkoll lifgħa oħra mal-istatwa fejn saqajh (apparti dik raffigurata fuq il-mensola). Fi Triq il-Kbira, Nru. 198, mad-dar tal-

familja Grech Mifsud, ħdejn il-Każin Nicolò Isouard, insibu fil-gholi fuq mensola wkoll u fuq speċi ta' pedestall żgħir, statwa mill-isbaħ ta' Marija Assunta, bil-mensola fiha skulturata post-ġħal xi lapida.

Fi Triq il-Kbira wkoll, bejn djar Nru. 68 u 70, insibu lil San Frangisk Saverju bis-salib f'idu l-leminija u fuq mensola sabiha mibnija fuq żewġ filati. Fi Triq Sant'Anna, Nru. 15, mad-dar li digġà semmejna qabel fejn kien joqgħod Bizzju, apparti r-riljiev, fil-ġenb tal-gallarija nsibu fuq mensola skulturata u bil-lavur lil San Ĝużepp, ukoll xogħol tal-istess Bizzju.

Fl-istess triq, kważi faċċata ftit aktar 'il fuq mad-dar Nru. 34, insibu xogħol riċenti ta' statwa oħra mill-isbaħ ta' Marija Assunta fuq mensola, li ma tagħmillix għajjb, u b'hafna skultura b'lapida bil-kliem *Asumpta est Maria in caelum gaudent angeli laudantes benedicunt dominum A.D. MMVIII* (Santa Marija mtellgħha s-sema tgawdi I-Angli li b'leħen għoli jbierku lis-Sinjur, sena 2008). Din l-Assunta hi eżempju tajjeb ta' kif meta jkollok każżi li tkun laħqed inbniet il-faċċata li ma kinitx maħsuba għal niċċa, tista' minnflok tmur għal statwa fuq mensola li mix-xejn issebbahlek u timliek faċċata.

Fi Triq Dun Mikiel Xerri, kantuniera ma' Sqaq Nru. 1, insibu wkoll fuq mensola u fuq speċi ta' pedestall żgħir bil-lavur, statwa żgħira ta' Sant'Andrija bis-salib f'forma ta' X, sinonimu mal-martirju tiegħu.

Referenzi

- ¹ Skont certu Philip Xuereb, li hareġ ktieb fuq l-istatwi u n-niċċeċ ta' Birkirkara, qalli li f'Birkirkara għandhom mal-270 statwa.
- ² Il-Mosta: Novembru-Dicembru 1987, Niċċeċ u Statwi fit-Toroq tal-Mosta, žieda ta' Dun Salv Magro ma' dak li kien kieb Tony Terribile fil-harġiet ta' qabel.
- ³ Delitti f'Malta, Eddie Attard, p. 405.
- ⁴ Il-Mosta: Novembru-Dicembru 1987, Niċċeċ u Statwi fit-Toroq tal-Mosta, žieda ta' Dun Salv Magro ma' dak li kien kieb Tony Terribile fil-harġiet ta' qabel.
- ⁵ Saint Nicholas: The iconography, <https://www.christianiconography.info/nicholas.html>
- ⁶ Saint Thomas the Apostle: The iconography, <https://www.christianiconography.info/thomas.html>

Allkeys Cutting Service & Lock Repairs



Shoes & Bags Repairs

144, Vjal l-Indipendenza,
Mosta

Mob: 99317573